



Qorti tal-Maġistrati (Malta)

RIK NRU 123/2021: WARA L-ATTI TAL-ITTRA UFFIĊJALI NUMRU 1823/2020 FIL-QORTI TAL-MAĠISTRATI (MALTA) IPPREŻENTATA AI TERMINI TAL-ARTIKOLU 166A TAL-KAP. 12 TAL-LIĠIJET TA' MALTA FL-ISMIJET:- MIKE SERVICE STATION LIMITED (C-5734) V. SAM CHARLES AQUILINA (KI. 85892M)

(REVOKA TA' ITTRA UFFIĊJALI MAHRUĠA TAHT L-ART. 166A TAL-KAP. 12 – KAP. 12 ART. 166A(5) – META ITTRA UFFIĊJALI MAHRUĠA TAHT L-ART. 166A TAL-KAP. 12 GĦAL TALBA LI TORIĠINA MILL-KAP. 104 TAL-LIĠIJET TA' MALTA MA' TIĠIX NOTIFIKATA LILL-KUMPAZIJA TAL-ASSIGURAZZJONI TAL-VETTURI – KAP. 12 ART. 166A(3)(E))

MAĠISTRAT: DR. VICTOR G. AXIAK

30 ta' Mejju 2022

IL-QORTI,

wara li rat ir-rikors ta' Sam Charles Aquilina (“ir-rikorrent”) ipprezentat fis-7 ta' Mejju 2021 li permezz tiegħu talab li l-Qorti tiddikjara l-ittra uffiċjali fl-ismijiet premissi nulla għar-raġunijiet spjegati fir-rikors u għalhekk tħassar, tirrevoka, tirrexxindi u tiddikjara null u bla effett it-titolu eżekuttiv intavolat abbażi tal-istess ittra¹,

wara li rat ir-risposta ta' Mike Service Station Limited (“l-intimata” jew “il-kumpanija intimata”) ipprezentata fis-26 ta' Mejju 2021²,

wara li rat id-dokumenti kollha li ġew esebiti fil-kawża u semgħet ix-xhieda prodotti,

¹ Fol 1

² Fol 20

wara li semgħet it-trattazzjoni orali magħmula għan-nom

- tar-rikorrent, mill-Avukat Dr. Gianluca Cappitta,
- tal-intimata, mill-Avukat Dr. Michele Cardinali,

qed tagħti din is-

Sentenza

L-att promotur u l-att risponsiv

1. Ir-rikorrent talab lill-Qorti sabiex tirrevoka l-ittra ufficjali in kwistjoni u tirrexxindi l-mandat eżekuttiv li nħareġ abbażi tal-istess ittra għas-segwent i raġunijiet:
 1. L-ammont pretiż m'huwiex ċert, likwidu u dovut;
 2. L-ittra ma' kelli x dikjarazzjoni ċara tal-fatti u tar-raġunijiet li fuqhom ssejset it-talba;
 3. Ma' saritx notifika skond ir-rekwiżit tal-Artikolu 166A(3)(e)
 4. It-talba kellha tiġi ssindikata miċ- Ċentru dwar l-Arbitraġġ ta' Malta
2. L-intimata min-naħa tagħha laqgħet għat-talbiet tar-rikorrent billi sostniet illi:
 - ir-rikorrent m'hux qed jikkontesta illi huwa ġie notifikat bl-ittra jew li naqas deliberatament milli jikkontestaha fit-terminu stipulat;
 - it-talbiet tiegħu huma nfondati fil-fatt u fid-dritt stante illi r-rekwiżiti taħt l-Art. 166A(1), (2) u (3) ġew kollha osservati;
 - ma' kienx hemm hteġa li tiġi notifikata kwalunkwe kumpanija tal-assigurazzjoni u m'huwiex il-każ li l-mertu huwa wieħed imnissel mill-Kap. 104 tal-Liġijiet ta' Malta;
 - it-talba li l-ammont m'huwiex ċert, likwidu u dovut hija marbuta mal-mertu tat-talba u r-rikorrent qed jabbuża minn din il-proċedura billi qed jittenta iwessa l-iskop tar-rimedju kontemplat taħt l-Art. 166A(5) tal-Kap. 12 tal-Liġijiet ta' Malta.

Provi

3. Fl-14 ta' Ġunju 2021 xehed ir-rikorrent **Sam Charles Aquilina** li spjega li xogħlu huwa li jagħti servizzi ta' *towing* ta' vetturi permess tar-*recovery truck* tiegħu. Dakinhar tas-27 ta' Novembru 2019 għal xi s-sebgha ta' filgħaxija rċieva telefonata minn wieħed mill-lavranti tal-kumpanija intimata fejn gie mitlub jagħti s-servizzi tiegħu peress illi kien hemm trakk wieqaf f'nofs ta' triq li kien qed jagħlaq l-istess triq. Ir-rikorrent mar fuq il-lok fejn kienet tinsab il-vettura u sab li din ma' setgħetx timxi b'lura. Il-lavrant qallu biex jittowjawh bil-ħabel u jduru l-blokka bih. Meta r-rikorrent staqsa lill-lavrant jekk it-trakk kellux brejkijiet dan wiegebb fl-affermattiv. Il-lavrant daħal fil-kabina tat-trakk sabiex iżomm l-istearing f'idejh filwaqt li r-rikorrent beda miexi bir-*recovery truck* tiegħu. Jidher li f'xi hin kif daru d-dawra t-trakk li kien qed jingibed baqa' diehel fuq wara tar-*recovery truck*. It-trakk li kien qed jingibed, proprjetà ta' ċertu Ġorġ Spiteri, sofra numru ta' ħsarat, però r-rikorrent ma' sofra l-ebda ħsara fil-vettura tiegħu. Skond ir-rikorrent, meta gie ffaċċjat bil-kont tal-ispejjeż, liema kont gie esebit mir-rikorrent bħala Dok SCA1³ ċertu Mike rappreżentant tal-kumpanija intimata talbu n-nofs tas-somma (eskluz il-VAT li kellha tbatih il-kumpanija), ċioe € 1,630 u kitibha fuq wara tal-kont. Ir-rikorrent però ma' qabilx mal-kont għax rah li kien għoli ħafna għax-xogħol li verament kien hemm bżonn li jsir apparti li insista li ma' kienx it-tort tiegħu.
4. Meta gie mistoqsi 'l għala huwa ma' kkontestax l-ittra ufficjali meta rċeviha huwa qal illi ma' jafx jitkellem bil-Malti u meta gie mistoqsi mill-Qorti għalfejn ma' uriex l-ittra lil xi hadd li jaf jaqra huwa wiegebb li:

"Qisni ma' tajtx kasha bil-Malti"
5. In kontroezami fis-seduta tad-29 ta' Novembru 2021, l-istess rikorrent **Sam Charles Aquilina** xehed illi huwa ma' kienx tħallas għas-servizz tiegħu lill-kumpanija intimata peress illi dan għamlu bi pjaċir. Ikkonferma illi l-incident gara għax it-trakk li kien qed jingibed, li kien qiegħed jiġi direzzjonat minn lavrant tal-kumpanija intimata, ma' żammewlix il-brejkijiet.
6. Fis-seduta tat-18 ta' Ottubru 2021 xehed **Anthony Gauci** in rappreżentanta tal-kumpanija intimata. Huwa qal illi s-somma ta' €3,847.98 indikata fuq il-fattura esebita bħala Dok SCA1 tirrappreżenta spejjeż li kellu jagħmel sid it-trakk, ċertu

³ Fol 30

George Spiteri, lil London Yard, għax-xiri ta' *spare parts* li kienu rikjesti għat-tiswijiet. Jidher li l-istess George Spiteri kien xtara (i.e. mingħajr ma' ħallas dak il-ħin li għabarhom) l-imsemmija *spare parts* filwaqt li l-kumpanija intimata kienet imbagħad ħallset l-ammont imsemmi direttament lil London Yard. L-ispejjeż tal-labour ma' kienux inkluzi u kien ħa ħsieb jagħmel it-tiswijiet is -sid innifsu.

7. Gauci ikkonferma illi huma offrew li r-rikorrent iħallas nofs is-somma iżda dan raha għolja wisq u qallhom li ma' kienx jiflaħ iħallasha. Qallhom ukoll illi kien sejjer jieħu parir mingħand avukat u imbagħad peress illi ma' reġax lura kellhom jibgħatulu l-ittra uffiċjali msemmija.

Il-liġi

8. Skond l-Art. 166A(5) tal-Kap. 12 tal-Liġijiet ta' Malta:

« Titolu eżekuttiv li jinkiseb skont id-dispożizzjonijiet ta' dan l-artikolu, dejjem jekk ma jkunx hemm oppożizzjoni min-naħa tad-debitur, għandu jiġi rexiss u ddikjarat null u bla ebda effett jekk meta ssir talba permezz ta' rikors fil-Qorti tal-Maġistrati (Malta) jew fil-Qorti tal-Maġistrati (Għawdex), skont il-każ, li tiġi ppreżentata mid-debitur fi żmien għoxrin ġurnata minn l-ewwel notifika li ssirlu ta' xi mandat eżekuttiv jew xi att ġudizzjarju ieħor imsejjes fuq dak it-titolu, il-qorti tkun sodisfatta:

- (i) li d-debitur ma kienx jaf b'dik l-ittra uffiċjali għaliex huwa ma kienx notifikat kif imiss; jew
- (ii) li l-ittra uffiċjali ma kienx fiha l-ħtiġijiet stipulati fis-subartikoli (1), (2) jew (3) ... »

9. Ir-rikorrent qed jinvoka t-tieni subinciz (ii) tal-Art. 166A(5) billi skond hu l-ammont mitlub ma' kienx wieħed ċert, likwidu u dovut, billi l-ittra ma' kellix dikjarazzjoni ċara tal-fatti u tar-raġunijiet li fuqhom ssejset it-talba, billi ma' saritx in-notifika mitluba ai termini tal-Art. 166A(3)(e) u billi *semmai* t-talba kellha tiġi ssindikata miċ-Ċentru Malti għall-Arbitraġġ.

In-natura ta' ittra uffiċjali maħruġa taħt l-Art. 166A tal-Kap. 12

10. L-ittra uffiċjali maħruġa taħt l-Artikolu 166A hija att ġudizzjarju *sui generis* li għandha konsegwenzi drastici u mhijiex sempliciment interpellazzjoni għall-ħlas għaliex fin-nuqqas ta' opposizzjoni entro t-terminu statutorju ta' tletin ġurnata min-notifika l-ittra nnifisha ssir titolu eżekuttiv. Huwa għalhekk illi l-leġislatur ħaseb għal numru ta' kriterji tassattivi li għandhom jiġu sodisfatti mill-kreditur fil-ħruġ ta'

din l-ittra u dan taħt piena ta' nullita' jekk xi waħda minn dawn il-kriterji ma' jiġux osservati skrupolożament. Dawn il-kriterji huma:

1. **Kriterji Sostantivi:**

1. **Il-kreditu:** L-interpellanza trid tkun għall-ħlas ta' dejn ċert, likwidu u dovut li ma jkunx jeċċedi ħamsa u għoxrin elf euro (€25,000). B'eċċezzjoni għal din il-kriterju, il-kreditur li jkollu dejn li ma' jkunx għadu likwidat jista' ukoll jintavola l-pretensjoni tiegħu permezz ta' din l-ittra uffiċjali diment illi jillimita l-pretensjoni għal ammont li ma' jeċċedix €25,000 u jirrinunzja b'mod espress għal kull dejn li jeċċedi din is-somma.⁴
2. **Id-debitur:** Id-debitur jrid ikun preżenti f'Malta u ma' jistax ikun minuri jew persuna mhux kapaċi skond il-liġi. Id-dejn ma' jistax ikun dovut minn eredità gjaċenti.⁵
3. **Kontenut tal-ittra:** Fl-ittra għandu jiġi ddikjarat b'mod ċar ir-raġuni li fuqha tkun imsejsa t-talba, ir-raġunijiet għaliex it-talba għandha tintlaqa', u dikjarazzjoni tal-fatti b'sostenn tat-talba.⁶

2. **Kriterji Proċedurali:**

1. **Il-forma tal-ittra uffiċjali:** L-ittra uffiċjali għandha tkun skond il-forma stabbilita mill-Avviż Legali 278 tal-2005 (Legislazzjoni Sussidjarja 12.22) u ċioe fl-ittra innifisha għandu jkun hemm stampat b'ittri ċari u preċiżi taħt l-intestatura tal-Qorti, l-avviż segwenti: "Din l-ittra uffiċjali qed tintbagħat taħt l-artikolu 166A tal-Kapitolu 12, u jekk ma twegjibx fi żmien tletin (30) jum, din issir titolu eżekuttiv. Għalhekk huwa fl-interess tiegħek li tkellem avukat jew prokuratur legali."⁷

⁴ Kap. 12, Art. 166A(1)

⁵ Kap. 12, Art. 166A(1)

⁶ Kap. 12, Art. 166A(2)

⁷ Kap. 12, Art. 166A(2)

2. **Konferma bil-gurament:** L-ittra uffiċjali għandha tkun kkonfermata bil-gurament mill-kreditur⁸.
3. **Notifika tal-ittra:** L-ittra uffiċjali għandha tiġi notifikata kif imiss lid-debitur⁹.
4. **Intimazzjoni lid-debitur:** Fl-ittra għandu ikun hemm intimazzjoni lid-debitur li jekk huwa ma jwegibx fi żmien tletin (30) jum mindu jiġi notifikat bl-imsemmija ittra uffiċjali billi jippreżenta nota fl-atti ta' dik l-ittra uffiċjali li fiha tiġi respinta t-talba u li tista' tiġi ffirmata u ppreżentata fil-qorti mid-debitur stess mingħajr il-ħtieġa ta' firma ta' Avukat jew Prokuratur Legali, dik l-ittra uffiċjali tkun tikkostitwixxi titolu eżekuttiv.¹⁰
5. **L-intimazzjoni ma' trid tkun waħda diġa opposta taħt l-Art. 166A:** meta d-debitur ikun oppona t-talba kif imiss, il-proċedura speċjali li tinsab f'dan l-artikolu ma tistax terġa' tintuża kontra d-debitur għar-rigward tal-istess talba li jkun hemm fl-ittra uffiċjali notifikata lilu.¹¹
6. **Notifika lill-kumpanija tal-assigurazzjoni:** meta t-talba toriġina taħt l-Ordinanza dwar l-Assigurazzjoni ta' Vetturi tal-Mutur għar-Riskji ta' Terzi Persuni (Kap. 104), dik l-ittra uffiċjali għandha taħt piena ta' nullità tiġi wkoll notifikata lill-assigurazzjoni awtorizzata li għandu jkollha l-istess drittijiet taħt dan l-artikolu daqslikieku kienet id-debitur fuq imsemmi.

Il-premessa rikorrenti illi l-ammont pretiż m'huwiex wieħed ċert, likwidu u dovut u li l-ittra ma' kellix dikjarazzjoni ċara tal-fatti u tar-raġunijiet li fuqhom ssejset it-talba

11. Ir-rikorrent jinsisti li l-ammont mitlub m'huwiex wieħed ċert, likwidu u dovut kif trid il-liġi u minn imkien ma' jirriżulta mill-ittra uffiċjali l-ftehim ta' bejn il-partijiet u

⁸ Kap. 12, Art. 166A(2)

⁹ Kap. 12, Art. 166A(5)(i)

¹⁰ Kap. 12, Art. 166A(3)

¹¹ Kap.12, Art. 166A(3)(d)

minn fejn oriġina l-ammont pretiż. Jgħid ukoll illi l-ittra ma' kellix dikjarazzjoni ċara tal-fatti u tar-raġunijiet li fuqhom ssejset it-talba.

12. Fl-ittra uffiċjali in kwistjoni l-kumpanija intimata intimat lir-rikorrent sabiex iħallasha b'mod immedjat is-somma ta' €3,847.98:

« rappreżentanti danni sofferti minnha (vide Dok. A) per konsegwenza ta' incident stradali li seħħ fis-27 ta' Novembru tas-sena 2019 waqt li inti kont qed tippresta servizzi ta' rmunkar fuq vann bin-numru ta' regjistrazzjoni GRS-414 a favur il-mittenti.

Illu dan l-incident seħħ unikament minhabba nuqqas ta' diligenza, prudenza u ħsieb u bi traskuraġni, imperizja u b'nuqqas ta' osservanza tar-regolamenti tat-traffiku da parti tiegħek, kif ukoll nuqqas ta' *proper lookout...*»

13. Fid-dokument esebit mal-ittra uffiċjali hemm elenku tal-*ispare parts* li jidhru li ġew mixtrija u li skond il-kumpanija intimata jirrapprezentaw id-danni sofferti minnha.
14. Wieħed mir-rekwiziti regolat taħt l-Art. 166A(2) tal-Kap. 12 huwa dak illi:

« Fl-ittra għandu jiġi ddikjarat b'mod ċar ir-raġuni li fuqha tkun imsejsa t-talba, ir-raġunijiet għaliex it-talba għandha tintlaqa', u dikjarazzjoni tal-fatti b'sostenn tat-talba »

15. Il-Qorti tħoss illi l-ittra uffiċjali għandha mfissra b'mod ċar ir-raġunijiet li għalihom giet ippreżentata u l-fatti rilevanti in sostenn tat-talba. Il-liġi ma' titlobx illi min jippreżenta l-ittra uffiċjali għandu jidhol f'ħafna dettal. Li jrid jagħmel huwa li jkun ċar biżżejjed fi kliemu sabiex id-debitur jitqiegħed f'posizzjoni li jkun jaf min xiex jikkonsisti l-kreditu pretiż sabiex b'hekk ikun jista' jiddefendi ruħu kif xieraq. Għalhekk ma' kienx hemm il-ħtieġa, kif donnu qed jippretendi r-rikorrent, illi jiġi esebit xi ftehim mal-ittra uffiċjali *multo magis* meta s-servizzi rezi mhux bilfors li jkunu ġew prestati bis-saħħa ta' xi skrittura ffirmata bejn il-partijiet.
16. Huwa ċar illi l-kumpanija intimata permezz tal-ittra uffiċjali *de quo* talbet mingħand ir-rikorrent il-ħlas ta' ammont preċiż u determinat ta' danni. Il-pretiża tal-intimat hija għall-ammont ċert u likwidu u jekk l-ammont huwiex verament dovut jew le

hija xi haġa li semmai jista' tirriżulta jekk l-ittra tiġi kkontestata skond il-liġi u eventwalment tinfetaħ kawża quddiem il-Qorti.

Il-premessa rikorrenti illi ma' saritx in-notifika ai termini tal-Art. 166A(3)(e)

17. Skond l-Art. 166A(3)(e) tal-Kap. 12:

« meta t-talba toriġina taħt l-Ordinanza dwar l-Assigurazzjoni ta' Vetturi tal-Mutur għar-Riskji ta' Terzi Persuni, dik l-ittra uffiċjali għandha taħt piena ta' nullità tiġi wkoll notifikata lill-assigurazzjoni awtorizzata li għandu jkollha l-istess drittijiet taħt dan l-artikolu daqslikieku kienet id-debitur fuq imsemmi. »

18. Kif jindikaw il-kliem deskrittivi taħt it-titolu tal-Kap. 104 tal-Liġijiet ta' Malta (L-Ordinanza dwar l-Assigurazzjoni ta' Vetturi tal-Mutur għar-Riskji ta' Terzi Persuni), dan l-Att jipprovdi kontra r-riskji ta' terzi persuni minhabba l-użu ta' vetturi bil-mutur. Taħt l-Art. 166A(3)(e) il-legislatur ried illi f'dawk il-każijiet fejn *si tratta* ta' incident jew avveniment li miegħu jiskattaw l-obbligi kuntrattwali ta' kumpanija tal-assigurazzjoni a favur il-*policyholder* jew xi benefiċċjarju taħt polza ta' assicurazzjoni jew l-obbligi naxxenti mill-liġi a favur terzi persuni, allura dik il-kumpanija għandha tkun notifikata mill-ewwel bl-ittra daqs li kieku din tkun giet diretta kontriha bħala d-debitur.

19. Fid-dibattitu parlamentari fil-Plenarja li ppreċeda d-dhul fil-liġi tagħna tal-Art. 166A intqal is-segwenti fuq dan is-subinciz:

« ONOR. CARMELO MIFSUD BONNICI: Tinsix li issa qegħdin ngħidu li l-ittra uffiċjali hija bil-gurament. M'għandniex nilqu nigru naħsbu li se jsir abbuż minn din il-ħaġa, għax il-verità hija li n-nies, meta jirċievu ittra uffiċjali, speċjalment fil-każ li semmejt ta' ħsara fuq persuna...(Interruzzjonijiet) Hemmhekk qegħdin indaħħlu li l-ittra uffiċjali tiġi notifikata lill-assigurazzjoni, jiġifieri għandek dak id-double safeguard. Naħseb li qed nibzgu ftit fiha u qegħdin nesaġeraw. (Interruzzjonijiet) No, not excluding litigation. Int qed tiġri bil-ħsieb li meta din l-ittra uffiċjali tiġi notifikata lill-parti l-oħra, kulhadd se jhalli 30 ġurnata jgħaddu. Il-punt li kulhadd qabeż hu li l-ittra uffiċjali waħedha m'hijjex biżżejjed. L-ittra uffiċjali - u hawnhekk huwa d-due process – meta tibagħtha tiġi notifikata lill-parti l-oħra. »

20. Il-ħsieb tal-legislatur wara l-Art. 166A(3)(e) għalhekk kien l-ewwel u qabel kolloxx illi d-debitur jingħata **protezzjoni doppja** fis-sens illi jekk l-ittra uffiċjali ma' tiġix notifikata lill-kumpanija tal-assigurazzjoni tiegħu, allura huwa jkun jista' jitlob ir-

revoka tagħha anke jekk huwa ikun ġie notifikat biha skond il-liġi. Inoltre però il-Qorti tqis illi l-legislatur kellu l-intenzjoni ukoll li jipproteġi l-interessi tal-kumpaniji tal-assigurazzjoni tal-vetturi stante illi dawn ġew impoġġija fl-istess żarbun tad-debitur u ġew mogħtija l-istess drittijiet tiegħu. Filfatt kwalunkwe kumpanija tal-assigurazzjoni tal-vetturi illi tiġi ffaċċjata bi *claim* abbażi ta' titolu eżekuttiv maħruġ kontra l-assigurat tagħha taħt l-Art. 166A ikollha d-dritt *inter alia* li titlob ir-revoka tagħha taħt l-Art. 166A(5) jekk jirriżulta illi l-ittra ma' tkunx ġiet notifikata lilha.

21. Għalhekk il-Qorti tara li tabilhaqq ir-rikorrent għandu raġun jitlob ir-revoka tal-ittra ufficjali in kwistjoni galadarba din ma' ġietx notifikata lill-kumpanija tal-assigurazzjoni tiegħu.

Il-premessa rikorrenti illi kellha tinfetaħ kawża quddiem iċ-Ċentru dwar l-Arbitraġġ ta' Malta

22. Ir-rikorrent finalment ibbaża r-rikors tiegħu ukoll fuq il-premessa illi t-talba tal-kumpanija intimata kienet tilwima naxxenti minn incident awtomobilistiku u allura din kellha tiġi sindikata miċ-Ċentru dwar l-Arbitraġġ ta' Malta ai termini tar-Raba Skeda tal-Kap. 387 tal-Liġijiet ta' Malta. L-intimata saħqet fit-trattazzjoni finali illi f'dan il-każ ma' seħħet l-ebda kollizzjoni bejn vetturi. Il-Qorti bid-dovut rispettt lejn il-partijiet ma' taqbilx mal-posizzjonijiet rispettivi tagħhom.

23. Qabel xejn huwa ċar minn dak li ħareġ matul ix-xhieda illi dan il-każ irriżulta proprju minħabba li seħħet kollizzjoni bejn it-trakk li kien qed jiġi ttowjat u t-tow truck misjuq mir-rikorrent meta tal-ewwel ma' żammlux il-brejki u baqa' diehel fl-istess tow truck. Huwa veru illi t-trakk li kien qed jiġi ttowjat ma' kienx qiegħed jinstaq fil-proprju sens tal-kelma stante illi l-magna tiegħu kienet mitfija. Madanakollu fl-istess trakk kien hemm preżenti persuna li kienet qed tigwida l-*istearing* u l-brejki u bħala tali għalhekk għandu jitqies illi seħħet kollizzjoni bejn żewġ vetturi fit-triq. Fi kwalunkwe każ r-Raba Skeda tal-Kap. 387 ma' jirreferix biss għal kollizzjonijiet bejn vetturi iżda jirreferi ukoll għall-*ħsara volontarja fil-proprjeta li tinvolvi l-vetturi*. M'hemmx dubbju għalhekk illi f'każ ta' proċeduri ġudizzjarji r-rikorrent kien ikun tenut jiftaħ kawża fiċ-Ċentru dwar l-Arbitraġġ ta' Malta u mhux fil-Qrati ordinarji. Li jwassalna għall-punt l-ieħor, dak sollevat mir-rikorrent u ċioe illi l-intimata ma' setgħetx tintavola din l-ittra ufficjali iżda kellha tirreferi l-kawża għall-arbitraġġ mill-ewwel.

24. Il-Qorti tqis din is-sottomissjoni infondata. Huwa ovvju illi fejn fir-Raba Skeda tal-Kap. 387 hemm indikat illi "It-tilwimiet hawn iżjed 'l isfel imsemmija fit-Taqsima A għandhom jiġu determinati b'arbitraġġ" il-legislatur kien qed jirreferi għall-proċeduri ġudizzjarji kontenzjużi fejn ġudikant jiddeċiedi tilwima u mhux għal proċeduri legali mibdija permezz ta' ittra uffiċjali. Tant hu hekk illi l-Art. 16A(5) fuq imsemmi jirreferi huwa stess għal talbiet li joriginaw taħt l-Ordinanza dwar l-Assigurazzjoni ta' Vetturi tal-Mutur għar-Riskji ta' Terzi Persuni, kif l-istess jagħmel l-Artikolu 10(8) tal-Kap. 104 tal-Liġijiet ta' Malta.

Nullita tal-ittra uffiċjali mertu ta' din il-kawża sollevata *ex-officio*

25. Kif ingħad diġà jirriżulta lill-Qorti illi waħda mill-kriterji tassattivi, sewwasew dik illi l-kreditur kellu jinnotifika l-ittra uffiċjali lill-kumpanija tal-assigurazzjoni tad-debitur, ma' gietx sodisfatta mill-kreditur ossia' mill-intimat nomine fil-ħruġ tal-ittra uffiċjali in kwistjoni u għalhekk din hija nulla u sejra tiġi revokata mill-Qorti.

26. Il-Qorti però ma' tistax tieqaf hawn. Kif ingħad minn din il-Qorti diversement presjeduta fis-sentenza fl-ismijiet: **Carmelo Bianco sive Charles ghan-nom tas-Societa' Western Company v. Terence Farrugia** (ECLI:MT:CIV:2018:113355, Maġistrat Rachel Montebello, deċiża 26 ta' Settembru 2018):

"kif inhuwa pacifiku fl-ordinament guridiku tagħna, il-ligi ta' procedura hi ta' ordni pubbliku u bhala tali ir-regoli proċedurali jehtiegu li jigu osservati rigorozament ... F'kull kaz, billi l-eccezzjoni (ta' nullita) hija wahda ta' ordni pubbliku, in-nullita ta' att ġudizzjarju jista' jigi sollevat ex officio mill-qorti nnifisha u dan, f'kull kaz, oltre ghas-setgħa ta' din il-Qorti ai termini tad-dispozizzjonijiet tal-Artikolu 213 tal-Kap. 12."

27. Minn eżami tal-ittra uffiċjali mertu ta' din il-kawża jirriżulta lill-Qorti illi din ma' tissodisfax il-kriterju tassattiv tal-intestatura speċifika mitluba taħt l-Art. 166A(2) u l-Avviz Legali 278 tal-2005. Filfatt fl-avviż taħt l-intestatura tal-Qorti huma nieqsa l-kliem "Għalhekk huwa fl-interess tiegħek li tkellem avukat jew prokuratur legali". Ma' kienx biżżejjed l-avviż lir-rikorrent illi l-ittra tiġi reża eżekuttiva f'kaz illi ma' jwegħibx fi żmien tletin ġurnata jew li huwa seta' jippreżenta n-nota risponsiva huwa stess mingħajr l-ħtieġa ta' avukat jew prokuratur legali. L-intimazzjoni speċifika rikjesta mill-legislatura hija kruċjali u warajha hemm il-ħsieb illi l-persuna li tirċievi l-ittra uffiċjali tintebaħ, jekk hemm bżonn b'ċertu allarm, illi l-ittra li għandha f'idejha mhijiex ittra komuni, imma hija ittra li jehtieġ li **biha tmur minnufih għand professjonist legali sabiex jieħu l-parir meħtieġ** u tittiehed l-

- azzjoni meħtieġa. Dan jiswa' irrISPettivament mill-fatt illi r-rikorrent *ex-admissis* ma' jafx jaqra.
28. Għalhekk il-Qorti hija fid-dmir li apparti li tilqa' t-talba tar-rikorrent għad-dikjarazzjoni ta' nullita' tal-ittra ufficjali fuq il-bazi li din ma' gietx notifikata lill-kumpanija tal-assigurazzjoni tiegħu, tqajjem ukoll *ex officio* in-nullita' tal-istess ittra fuq il-bazi illi ma' kienetx tissodisfa l-ħtiġijiet stipulati fis-subartikolu (2) tal-Art. 166A u fl-Avviz Legali 278 tal-2005.
29. Huwa rrilevanti, u l-Qorti ma' għandiex toqgħod tindaga f'dan ir-rigward, jekk effettivament id-debitur, ossia' r-rikorrenti, sofriex xi preġudizzju bin-nuqqas tal-intimazzjoni lil rikjesta mill-liġi u dan għaliex il-kriterji fuq imsemmija huma tassattivi u għandhom jiġu osservati b'mod skrupoluż tenut kont il-konsegwenzi legali li ittra ufficjali maħruġa taħt l-Art. 166A gġib magħha f'każ li ma' tiġix kontestata fit-terminu preskritt mill-liġi.
30. Ġaladarba din l-intimazzjoni hija mankanti fl-ittra ufficjali *de quo* il-Qorti m'għandiex għażla hlief illi tiddikjara n-nullita' tagħha u tirrevokaha għall-finijiet u l-effetti kollha tal-liġi.
31. Fl-aħħar nett il-Qorti tara li r-rikorrent talab ukoll apparti r-rexissjoni tal-ittra ufficjali *de quo*, ir-rexissjoni tat-"*titolu eżekuttiv miksub mill-mittenti permezz tal-istess ittra ufficjali*". Jidher li dak li kellu f'moħħu r-rikorrent hawnhekk kien illi jitlob lill-Qorti tirrexxindi l-**att eżekuttiv** (konsistenti f'mandat eżekuttiv) bin-numru 792/2021, liema mandat hemm kopja tiegħu a fol 6 u 10 tal-proċess, maħruġ abbażi tat-**titolu eżekuttiv** in kwistjoni (konsistenti fl-ittra ufficjali in kwistjoni li giet reża eżekuttiva). Fiċ-ċirkustanzi, minkejja d-diċitura xejn felici li ntuzat, il-Qorti tara li kemm fl-interess tal-ekonomija tal-ġudizzju u kemm għaliex hija għandha d-diskrezzjoni illi tagħmel hekk (anke bis-saħħa tal-Art. 213 tal-Kap. 12), hija għandha tirrexxindi l-mandat eżekuttiv maħruġ abbażi tal-ittra ufficjali mertu ta' dan ir-rikors ġaladarba jirriżultalha illi t-titolu eżekuttiv huwa wiehed null.

Deċiżjoni

32. **Għal dawn ir-ragunijiet il-Qorti qegħda tiddisponi minn dan ir-rikors billi tilqa' t-talbiet tar-rikorrent u ċioe:**

- 1. tiddikjara nulla u bla effett u tirrevoka l-ittra ġudizzjarja bin-numru 1823/2020 fl-ismijiet premessi maħruġa taħt l-Art. 166A tal-Kap. 12 tal-Liġijiet ta' Malta u dan ai termini tal-Art. 166A(5)(ii) tal-istess kapitolu, u**
- 2. tiddikjara nulla u bla effett u tirrevoka ukoll l-mandat ta' sekwestru eżekuttiv bin-numru 792/2021 maħruġ fl-istess ismijiet fis-16 ta' April 2021 in eżekuzzjoni tal-istess ittra uffiċjali.**

Bl-ispejjeż kontra l-kumpanija intimata.

V.G. Axiak

Maġistrat

Y.M. Pace

Dep. Registratur